

कारणे दाखवा नोटीस

2875
जा.क्र.जिपना/शिअप्रा/प्रा-6/कादानो/2016
कार्यालय शिक्षण विभाग (प्रा) जि.प.नांदेड
दिनांक :- 6 JUN 2016

प्रति,

श्री.निलेश गोधणे,सहशिक्षक
जि.प.प्रा.शा.शेंबोली,ता.भोकर

मार्फत :- गट शिक्षणाधिकारी,पंचायत समिती,भोकर

विषय :- गैरशिस्तीच्या वर्तवणूकीबद्दल खातेनिहाय चौकशी बाबत.

महाराष्ट्र जिल्हा परिषद जिल्हा सेवा (शिस्त व अपील) नियम 1964 चे नियम 6(2) नुसार आपले विरुद्ध चौकशी करण्याचे योजिले आहे. आपल्या ज्या गैरवर्तवणूकी अथवा गैरव्यवहाराची संबंधी चौकशी करण्याचे निर्णय घेण्यात आला आहे. त्या संबंधीच्या आरोपाची यादी सोबतच्या जोडपत्र-1 मध्ये आहे. त्याप्रमाणे तुमचेविरुद्ध कायम केलेल्या प्रत्येक दोषारोपाच्या पृष्ठार्थ तुमच्या गैरवर्तवणूक अथवा गैरशिस्तीबाबतचे अभिकथन सोबतच्या जोडपत्र-2 मध्ये नमुद केले असून त्या कागदोपत्री पुरावाआधारे आणि साक्षी पुरावामुळे तुमचेवर आरोप प्रस्तावित करण्याचे योजिले आहे. त्या कागदोपत्राची यादी आणि साक्षीदारांची यादी जोडपत्र-3 व जोडपत्र-4 सोबत जोडली आहे.

आपणास या नोटीसव्दारे निर्देशित करण्यात येते की, तुमच्या या गैरकृत्याबाबत तुमच्यावर महाराष्ट्र जिल्हा परिषद जिल्हा सेवा (शिस्त व अपील) नियम 1964 चे नियम 4 मधील कोणतीही शास्ती लावून त्याप्रमाणे का कार्यवाही करण्यात येवू नये ? या विषयी तुम्ही हे पत्र मिळालेपासून 10 दिवसांत तुमच्या बचावाचे म्हणणे 2 प्रतीत गट शिक्षणाधिकारी, पंचायत समिती,भोकर यांचे मार्फत सादर करावे व आपले म्हणणे व्यक्तीशः मांडण्याची इच्छा असेल तरी तसेही नमुद करावे.

आपणास असेही कळविण्यात येते की, जे दोषारोप तुम्ही कबुल केलेले नाहीत तेवढा दोषारोपाच्या बाबतीत फक्त चौकशी केली जाईल. म्हणून तुम्ही प्रत्यक्ष दोषारोप विनिर्दिष्ट कबूल किंवा नाकबुल या संबंधी निवेदन दयावे.

आपणास असेही कळविण्यात येते की, उपरोक्त परिच्छेद-2 मध्ये निर्देश केलेल्या तारखेपूर्वी तुम्ही बचाव म्हणणे सादर केले नाही अगर चौकशी अधिकारी यांचे पुढे स्वतः समक्ष हजर राहिले नाही किंवा महाराष्ट्र जिल्हा परिषद जिल्हा सेवा (शिस्त व अपील) नियम 1964 चे नियम 6(2) मधील तरतुदीची अगर उपरोक्त नियमाच्या संबंधित आदेश सुचनांची पूर्तता करण्यास चुक केल्यास अगर नाकारल्यास चौकशी अधिकारी तुमचेविरुद्ध चौकशी करतील.

तुमचे लक्ष महाराष्ट्र जिल्हा परिषद जिल्हा सेवा (शिस्त व अपील) नियम 1964 चे नियम 6 कडे वेधण्यात येत असून त्यामध्ये असलेल्या तरतुदीनुसार कोणत्याही जिल्हा परिषद कर्मच्याने त्याच्या सेवासंबंधी बाबीच्या हितासाठी चालना मिळण्यासाठी कोणत्याही वरिष्ठ अधिकाऱ्यावर बाह्य दबाब आणण्याचा प्रयत्न करता येणार नाही. जर तुमचेविरुद्ध चालू असलेल्या खाते चौकशी प्रकरणात कोणत्याही बाबतीत तुमच्यासाठी अन्य व्यक्तीकडून निवेदन

मिळाल्यास तुम्हाला या निवेदनाबाबत माहिती आहे असे गृहीत धरण्यात येईल आणि महाराष्ट्र जिल्हा परिषद जिल्हा सेवा (शिस्त व अपील) नियम 1964 चे नियम 6 च्या भंग केल्याबाबत आपल्या विरुद्ध कार्यवाही करण्यात येईल.

मुख्य कार्यकारी अधिकारी,
जिल्हा परिषद, नांदेड

प्रतिलिपी :-

गट शिक्षणाधिकारी, पंचायत समिती, भोकर यांना यासोबत नोटीसीच्या 3 प्रतीत जोडपत्र-1 ते 4 सह पाठविण्यात येत आहे. त्यातील मुळप्रत श्री.निलेश गोधणे, सहशिक्षक, जि.प.प्रा.शा. शेंबोली ता.भोकर यांना बजावून दुसऱ्या प्रतीवर व जोडपत्र-1 ते 4 वर तारीख नमुद करून त्याची पोहच दाखल स्वाक्षरी घेवून ती प्रत त्वरीत या कार्यालयास पाठवावी. तिसरी प्रत आपले दफ्तरी ठेवावी. श्री.निलेश गोधणे, सहशिक्षक, जि.प.प्रा.शा.शेंबोली ता.भोकर यांनी मुदतीत सादर केलेला खुलासा आपले अभिप्रायासह त्वरीत उलट टपाली पाठवावा. जर त्यांनी मुदतीत खुलासा सादर केला नाही तर संबंधीताचा खुलासा सादर केला नाही असे गृहीत धरून त्यांचेवर एकतर्फी चौकशी करणेबाबत विशेष चौकशी अधिकारी, विभागीय आयुक्त, कार्यालय, औरंगाबाद यांची नियुक्ती केली जाईल.

स्थळ प्रत - मा. मु. का. अ. यांची
स्वाक्षरीत असे मुख्य कार्यकारी अधिकारी,
जिल्हा परिषद, नांदेड


परिशिष्ट-1

श्री.निलेश गोधणे,सहशिक्षक,जि.प.प्रा.शा.शेंबोली ता.भोकर यांचेवर ठेवण्यात आलेल्या दोषारोपाची यादी

आरोप क्र.1 :- दिनांक 12.10.2015 ते दि.26.10.2015 या कालावधीत केलेल्या धरणे आंदोलनात सहभाग नोंदवून असंवैधानिक भाषा वापरून आंदोलनातील अन्य शिक्षकांना प्रशासना विरुद्ध भडकावणे.

आरोप क्र.2 :- महाराष्ट्र जिल्हा परिषद जिल्हा सेवा (वर्तणूक) नियम 1967 चे नियम 3 चे उल्लंघन करणे.

स्थळ प्रत - मा. मु. का. अ.यांची
स्वाक्षरीत असे


मुख्य कार्यकारी अधिकारी,
जिल्हा परिषद,नांदेड

परिशिष्ट-2

श्री.निलेश गोधणे,सहशिक्षक,जि.प.प्रा.शा.शेंबोली ता.भोकर यांचेवर ठेवण्यात आलेल्या दोषारोपाचे

विवरण

दोषारोप क्र.1 :- दिनांक 12.10.2015 ते दि.26.10.2015 या कालावधीत केलेल्या धरणे आंदोलनात सहभाग नोंदवून असंवैधानिक भाषा वापरून आंदोलनातील अन्य शिक्षकांना प्रशासना विरुद्ध भडकावणे.


महाराष्ट्र राज्य कास्ट्राईब कर्मचारी कल्याण महासंघ,जिल्हा शाखा नांदेड च्या वतीने दिनांक 12.10.2015 ते दि.26.10.2015 या कालावधीत जिल्हा परिषद कार्यालयासमोर केलेल्या धरणे आंदोलनात आपण खालीलप्रमाणे असंवैधानिकरित्या भाषण केले. व मा.मुख्य कार्यकारी अधिकारी व प्रशासना विरुद्ध आक्षेपार्ह घोषणा देऊन सेवाशर्ती चा भंग केला आहे. व इतर शिक्षकांना आक्षेपार्ह भाषा वापरण्यापासून संघटनेचे जबाबदार कार्यकर्ता या नात्याने प्रतिबंध केला नाही.

आपण असंवैधानिकरित्या भाषण केल्यामुळे महाराष्ट्र जिल्हा परिषद जिल्हा सेवा (वर्तणूक) नियम 1967 मधील नियम 3 व 5 चा भंग केला आहे म्हणून आपण महाराष्ट्र जिल्हा परिषद जिल्हा सेवा (शिस्त व अपील) नियम 1964 मधील भाग तीन नियम 4(7) प्रमाणे शिक्षेस पात्र आहात.

दोषारोप क्र.2 :- महाराष्ट्र जिल्हा परिषद जिल्हा सेवा (वर्तणूक) नियम 1967 चे नियम 3 चे उल्लंघन करणे.

महाराष्ट्र जिल्हा परिषद जिल्हा सेवा (वर्तणूक) नियम 1967 च्या नियमात शासकीय कर्मचाऱ्यांने त्याचे वर्तन सचोटीचे व चारित्र्यवान असले पाहिजे असे नियम आहे. तसेच कर्मचाऱ्यांने शासनाच्या विरोधात टिका टिप्पणी करतांना मर्यादेचे बंधन आहे. आपण हे सर्व बंधनाचा भंग करून शिक्षकीय पेशात कार्यरत असतांना भाषणाव्दारे केलेली टिका टिप्पणी अत्यंत अशोभणीय व व्यक्तीव्देष मुलक असल्यामुळे आपण सदरील वर्तवणूक नियमाचा भंग केला असल्यामुळे महाराष्ट्र जिल्हा परिषद जिल्हा सेवा (शिस्त व अपील) नियम 1964 नुसार शिक्षेस निश्चित पात्र आहात.

स्थळ प्रत - मा. मु. का. अ.यांची
स्वाक्षरीत असे



मुख्य कार्यकारी अधिकारी,
जिल्हा परिषद,नांदेड

परिशिष्ट-3

श्री.निलेश गोधणे, सहशिक्षक, जि.प.प्रा.शा.शेंबोली ता.भोकर यांचेवर ठेवण्यात आलेल्या दोषारोपाचे अनुषंगाने साक्षीदारांची यादी.

1. उपशिक्षणाधिकारी (प्रा), आस्थापना, शिक्षण विभाग, जिल्हा परिषद, नांदेड. (कार्यरत).
2. श्री.डी.डी.शिरसाठ, विस्तार अधिकारी (शिक्षण) शिक्षण विभाग, जिल्हा परिषद, नांदेड.
3. श्री.आर.एम.रोटे, विस्तार अधिकारी (शिक्षण) शिक्षण विभाग, जिल्हा परिषद, नांदेड.
4. श्री.एम.बी.मठपती, कनिष्ठ सहाय्यक, शिक्षण विभाग, जिल्हा परिषद, नांदेड.

स्थळ प्रत - मा. मु. का. अ.यांची
स्वाक्षरीत असे



मुख्य कार्यकारी अधिकारी,
जिल्हा परिषद, नांदेड

परिशिष्ट-4

श्री.निलेश गोधणे,सहशिक्षक,जि.प.प्रा.शा.शेंबोली ता.भोकर यांचेवर ठेवण्यात आलेल्या दोषारोपाचे
अनुषंगाने पुराव्याची यादी.

1. दिनांक 12.10.2015 ते 26.10.2015 या कालावधीत धरणे आंदोलन मध्ये केलेल्या
भाषणाची सि.डी व मोबाईल क्लिप व टंकलिखित प्रमाणित प्रत.

स्थळ प्रत - मा. मु. का. अ.यांची
स्वाक्षरीत असे


मुख्य कार्यकारी अधिकारी,
जिल्हा परिषद,नांदेड

दिनांक 12.10.2015 ते 26.10.2015 या कालावधीत धरणे आंदोलन मध्ये

श्री निलेश गोधणे यांनी केलेल्या भाषण

सर्वांना माझा सप्रेम जयभीम मित्रहो. मा. परमेश्वर गोणारे सरांनी, जे सगळ्यांना जमलं नाही ते एकट्यानं करून दाखवलं, त्याबद्दल मी गोणारे साहेबांचं अभिनंदन करतो. मित्रहो, मागील वर्ष / दीड वर्षांपासून आम्ही आमच्या नेत्यांना, आमच्या नेत्यांसोबत, इतर नेत्यांनासुद्धा फोन करून बोललो की बाबा, हे कुठंतरी थांबवा, कुठंतरी थांबवा, कुठंतरी थांबवा. पण कोणीच कोणाचीहाक ऐकायला तयार नव्हतं. तालुका लेव्हलवर काम करणा-या आम्ही शिक्षकांनी जिल्हा लेव्हलपर्यंत हाका मारण्याचा प्रयत्न करत होतो, पण कोणीही त्याला दाद देण्याचा प्रयत्न केला नाही. मागच्या वर्षभरापासून आपले जे 14 मित्र आहेत ते अतिशय भयानक परिस्थितीमध्ये हाल भोगत आहेत. केवळ तात्पुरती ट्रीटमेंटचा विचार न करता आपण सर्वांनी हा विचार केला पाहिजे की, बाबा हे 14 लोक असोत, 17 लोक असोत, 20 लोक असोत, यांच्यावर अन्याय झाला, निलंबन केले, पण एवढ्यापुरताच हा विचार न करता आपल्या शिक्षण क्षेत्रामध्ये जे काही झारीतले शुक्राचार्य बसलेले आहेत त्यांना आपण बाहेर काढणं अत्यंत गरजेची बाब आहे. जिल्हा परिषदेच्या या प्रांगणामध्ये अगदी चपराशापासून, कारकुनापासून ते वरिष्ठ अधिका-यांपर्यंत सर्वचजण शिक्षकांची अडवणूक करतात. मित्रहो, तुम्हाला मी सांगतो या ठिकाणी की, अक्षरशः एम.ए., पीएचडी, एम.फिल. केलेले आमचे शिक्षक आहेत आणि बारावी किंवा दहावीपर्यंत किंवा लई लई तर अनुकंपा तत्वर बसलेले आमचे कारकून शिक्षकाला बोलू देत नाहीत किंवा त्यांना साहेब म्हणून बोलावं लागतं. स्वतःची औकात नसताना सुद्धा दुस-याची औकात राखण्याचा प्रयत्न करतात, अशी गोष्ट आहे. याचं कारण एकच आहे की आपली एकजूट नाही मित्रहो. ही एकजूट एक-दीड वर्षांपूर्वी दिसून आली. सगळ्यांनी आपल्या शिक्षक संघटनांची औकात ओळखली मित्रहो. ही औकात ओळखल्यामुळे, आपली जी ना घरका ना घाटका अशी अवस्था झाली होती, त्या घरका ना घाटकाला थाट/धट करण्याचं काम या परमेश्वर गोणारे साहेबांनी केलेलं आहे. त्यांचं खरोखरच मनापासून अभिनंदन केलं पाहिजे. आणि आता बेमुदत, बेमुदत, बेमुदत असं किती दिवस, कुठंतरी थांबवा. निर्णय घेण्याची वेळ आलेली आहे. आता जास्तीची वेटींग न करता आपण याचा निर्णय घेणे अत्यंत गरजेची बाब आहे. दुसरी गोष्ट मित्रहो सांगतो तुम्हाला मी, की गुणवत्ता नाही, गुणवत्ता नाही, गुणवत्तेचा ठेका काय एकट्या शिक्षकाच्याच बापाने घेतला आहे काय ? अरे विद्यार्थी आहे, पालक आहेत, प्रशासन आहे, समाज आहे, सर्वच गोष्टींसाठी विचार केला पाहिजे. एकटा शिक्षक याला अजिबात जबाबदार नाही. मित्रहो, आज तुम्हाला सांगतो की की, ज्ञानदानाच्या प्रक्रियेमध्ये आपल्या जिल्हा परिषदेला पर्यायी संस्थेचं स्वरूप दिलं या शासनाने त्यावेळीच आपल्या पाडावाचं षडयंत्र सुरू झालेलं आहे. आणि म्हणून केवळ ऐनवेळेला या ज्ञानाची भूमिका किंवा गुणवत्ता नाही, गुणवत्ता नाही अशी ओरड, बोंब करण्यापेक्षा त्याचा बेसिक काय आहे याचा विचार करणे अत्यंत गरजेची बाब आहे. आणि जोपर्यंत आपले हे बेसिक विचार आपण करणार नाही तोपर्यंत ही कोल्हेकुई चालूच राहणार आहे. ती आपल्याला थांबवता येणार नाही. आणि जर थांबवायची असेल तर अशी एकजूट केल्याशिवाय त्याला पर्याय नाही. नाहीतर हे जे झारीतले शुक्राचार्य आहेत आपण त्यांना ओढून न काढता त्यांच्या डोळ्यांमध्ये काड्या खुपसून त्यांचे डोळे फोडून काढण्याचा आपण प्रयत्न केला पाहिजे. एवढी हिंमत आपल्यामध्ये असली पाहिजे. आणि जोपर्यंत आपण ती ठेवणार नाही तोपर्यंत एकएकाला अडवा आणि एकएकाची जिरवा, अशा प्रकारची परिस्थिती आपल्यामध्ये निर्माण करून एकएकाला अडवून

एकएकाची जिरवण्याचा प्रयत्न केला आणि म्हणूनच दीड वर्ष आपण काय केलं, गप्पपणे सगळं सहन करत राहिलो, सगळ्यांकडे बघत राहिलो. अन् मित्रहो, आणखी एक तुम्हाला सांगतो की, अक्षरशः दहावी, बारावी पर्यंत किंवा गॅज्युएटचे विद्यार्थी असले तरी त्यांच्याकडे गुणवत्ता नाही, गुणवत्ता नाही. आपल्याला आरटीईच्या नियमाप्रमाणे आठवीपर्यंत मुलांना नापास करायचं नाही हा नियम घालून दिला. आणि असा नियम घालून देत असताना त्याच्यामध्ये सांगितलं की, आठवीपर्यंत मुलं नापास करायची नाहीत, असंच ठकलून पुढं आणायचं त्यांना, ते क्षमताधारक असोत किंवा क्षमताधारक नसोत. तसंच पुढच्या पध्दतीनं पुढं घेऊन जायचं आणि नववीला तो परीक्षा देईल, दहावीला परीक्षा देईल आणि काही मुलं पास होतील, काही मुलं नापास होतील, पण अक्षरशः निरक्षरांची फौज पुढं काढण्याचा प्रयत्न शासन करत आहे. आणि जोपर्यंत या शासनाचा निषेध आपण करणार नाही, अशा वाईट प्रवृत्तीतून, आणि जाणीवपूर्वक जिल्हा परिषद संपवण्याचं षडयंत्र शासन रचत आहे असं माझं ठाम सांगणं आहे आपल्यासमोर. आणि म्हणून मागच्या दीड वर्षांपासून या जिल्हा परिषदेमध्ये आपल्या मेन बॉसने हे चालवलेलं आहे. हा प्रकार अत्यंत निंदणीय आहे, शरमजनक आहे आणि ही शरम थांबवणं काळाची गरज आहे मित्रहो. नाहीतर भविष्यामध्ये आपल्याला जगणं मुश्कील करतील, पळता भुई थोडी करतील. जसे आपले मित्र आपल्याला सांगू लागले की, बाबा आम्ही मागच्या वर्षभरात कुठल्या परिस्थितीमध्ये जीवन जगतोय याचा जर प्रत्येक दिवसाचा हिशोब दिला तर एक एक दिवस नाही, दोन दोन दिवसही पुरणार नाहीत. अशाप्रकारची शोकांतिका आम्ही भोगलेली आहे. आणि एवढं करत असताना जिल्ह्याच्या प्रत्येक नेत्याला, प्रत्येक कार्यकर्त्याला हे लोक भेटलेले आहेत आणि म्हणून यासाठी या सर्व नेत्यांनी, या कार्यकर्त्यांनी त्यांच्या त्यांच्या परीने प्रयत्न केला. पण बाबा एवढ्या मोठ्या साहेबांनी सांगितलं, बाबा एवढा मोठा बागुलबोवा बसलेला आहे. त्या बागुलबोवाचं करायचं काय ? मग या बागुलबोवाची भिती बाळगून आपण प्रत्येकजण षंडवृत्ती घेऊन जागेवर थंड झालेलो आहोत. आणि या थंडपणाला अगदी जागं करण्याचा, गरम करण्याचा प्रयत्न या परमेश्वर गोणारे सरांनी केलेला आहे. त्यासाठी त्यांचं पुनश्च एकदा अभिनंदन करून या ठिकाणी हा लढा न थांबवता, अगदी जोमानं, नेटानं आणि तो उगं कितीही दिवस ओढत न नेता कुठंतरी याचा ठाम निर्णय लागण्यासाठी अवघ्या कमी कालावधीमध्ये तो निर्णय लावून त्यांची त्यांना जागा दाखवून द्यावी. तरच आपली शान राहणार आहे. मित्रहो, नाहीतर समाजामध्ये आपल्याला मान खाली घालण्याची वेळ येईल. म्हणून आपल्या सर्वांना पुनश्च एकदा या आपल्या बेमुदत उपोषणाला आपण सहकार्य करून आपल्या एकजुटीचा लढा त्यांना दाखवून देणे हे आपल्या सर्वांचे कर्तव्य आहे. मी इंडियन बहुजन टीचर्स असोसिएशन, इब्टा नांदेड जिल्ह्याचे अध्यक्ष बालासाहेब लोणे यांच्या नेतृत्वाखाली आमच्या सर्व शिक्षक संघटनांचे, बांधवांचे या धरणे आंदोलनाला मनापासून सहकार्य राहिल. आम्ही सोबत आहोत, पाठीमागे नाहीत. सर्वांनी सांगितलं, तुम लढो, हम कपडे संभालेंगे, अशी भूमिका कधीही होणार नाही. हे बाबासाहेबांचं रक्त आहे, ते सळसळून निश्चितपणे आपल्याला शह देण्याचा प्रयत्न करील. एवढं बोलून मी माझं भाषण संपवतो. (यानंतर घोषणा... गोणारे सर, तुम आगे बढो, हम तुम्हारे साथ हैं...)

दी. अ. ट. पा. चा. ने

उप शिक्षणाधिकारी (प्राथमिक)

जिल्हा परिषद नांदेड